
Ruchikritam Pitri Stotram

रुचिकृतं पितृस्तोत्रम्

Document Information



Text title : Ruchikritam Pitri Stotram

File name : ruchikRRitaMpitRRistotram.itx

Category : deities_misc, lakShmInArAyaNIyasaMhitA, stotra

Location : doc_deities_misc

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 157/44-89||

Latest update : April 12, 2026

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 12, 2026

sanskritdocuments.org



रुचिकृतं पितृस्तोत्रम्



ब्रह्मा तिरोऽभवत्तत्र नदीतीरे रुचिस्ततः ।
पितृन् सन्तर्प्य तुष्टाव प्रणतो भक्तिगौरवः ॥ ४४ ॥
नमस्ये श्रीहरिकृष्णं शाश्वतं वै पितामहम् ।
अनादिश्रीकृष्णनारायणं श्रीपुरुषोत्तमम् ॥ ४५ ॥
नमस्ये श्रीब्रह्मधामाऽक्षरं मुक्तान् महेश्वरान् ।
नमस्ये सर्वशक्त्यैश्वर्याणि गुणान् पितामहान् ॥ ४६ ॥
हेतीन् समस्तभूतीश्च विभूतीरीश्वरींस्तथा ।
मुक्तानिका अवतारान् मातृंश्च श्रीरमादिकाः ॥ ४७ ॥
नमस्ये व्यूहसंज्ञांश्च नमस्ये च विराजकान् ।
नमस्ये सत्यलोकस्थान् साधून् ब्रह्मविदः सतः ॥ ४८ ॥
नमस्ये तान् श्राद्धपितृन् श्राद्धे ये चाधिदेवताः ।
देवैरपि च तर्प्यन्ते ये श्राद्धे तान्नमाम्यहम् ॥ ४९ ॥
नमस्येऽहं च तान् स्वर्गे तर्प्यन्ते ये महर्षिभिः ।
तथा सिद्धजनैश्चापि तर्प्यन्ते तान्नमाम्यहम् ॥ ५० ॥
गुह्यकैरपि येऽऽर्च्यन्ते ऋद्ध्यर्थं तान्नमाम्यहम् ।
नमस्येऽहं च तान् पितृन् येऽर्च्यन्ते मानवैर्भुवि ॥ ५१ ॥
नमस्येऽहं च तान् पितृन् स्वष्टलोकप्रदायिनः ।
येऽर्च्यन्ते श्रद्धया विप्रैः श्राद्धकर्मसु तर्पिताः ॥ ५२ ॥
प्राजापत्यपददातृन् नमस्ये वनितर्पिताः ।
तान्नमस्ये नैष्ठिकानां फलदातृन् प्रपूजितान् ॥ ५३ ॥
राजन्यतर्पितान् पितृन्नमस्ये मखपूजितान् ।
वैश्यप्रपूजितान् पितृन् नमस्ये कव्यभोजनान् ॥ ५४ ॥

शूद्राऽर्चितान्नमस्ये तान् सुकालिनोऽन्नपूजितान् ।
 आसुराऽर्चितपितृंश्च स्वधाहारान्नमामि च ॥ ५५ ॥
 पातालवासिनो यान् ये तर्प्यन्ते श्राद्धकर्मसु ।
 स्वधाहारान् नमस्येऽहं रसातलैः प्रपूजितान् ॥ ५६ ॥
 भोगैरशेषैर्नागाद्यैः सर्वैश्चापि प्रपूजितान् ।
 पितृन्नमस्ये द्युस्थाँश्चाऽन्तरिक्षास्थान् महीस्थितान् ॥ ५७ ॥
 विमानस्थान् मूर्तरूपान् पितृन्नमामि सर्वदा ।
 योगिजनैः पूजिताँस्तान् क्लेशमुक्तिप्रदान् शुभान् ॥ ५८ ॥
 पितृँस्ताँश्च नमस्येऽहं मूर्तान् स्वधाभुजः सदा ।
 काम्यफलप्रदान् सर्वान् स्वर्गस्थान् मोक्षदानपि ॥ ५९ ॥
 तृप्यन्तिवच्छावतां कामप्रदाः सुरत्वपुत्रदाः ।
 ऐन्द्रसौरपददाश्च पशुस्वगृहशक्तिदाः ॥ ६० ॥
 चन्द्रे सूर्ये रश्मिवासा विमानस्था जलान्नकैः ।
 गन्धरसादिभिः सर्वे तृप्यन्तां चामृतप्रदाः ॥ ६१ ॥
 अग्नौ हुतान्नभोक्तारो हविर्भुजोऽपि येऽपरे ।
 विप्रदेहनिवासाश्च साधुदेहनिवासिनः ॥ ६२ ॥
 पिण्डादास्तृप्तिमायान्तु मयाऽर्पिताऽष्कलादिभिः ।
 कृष्णतिलैः शाकपत्रैः प्रीणिता यन्तु ते मुदम् ॥ ६३ ॥
 क्रव्यादाश्चामरपूज्याः पुष्पगन्धान्नभोजनैः ।
 तृप्तिमायान्तु ते सर्वे पितरः स्वर्गदायिनः ॥ ६४ ॥
 प्रत्यहं पूजिता मासपूजिता येऽष्टकासु च ।
 समान्तेऽभ्युदये पूज्यास्तृप्यन्तु पितरोऽपि मे ॥ ६५ ॥
 श्वेता विप्रार्चितास्वार्कवर्णाः क्षत्रियपूजिताः ।
 स्वर्णवर्णा वैश्यपूज्या नीलाः शूद्रप्रपूजिताः ॥ ६६ ॥
 पुष्पगन्धरसैर्धूपैस्तोयान्नफलपत्रकैः ।
 अग्निहुतेन चाज्येन तृप्तिं यान्तु नतोऽस्मि तान् ॥ ६७ ॥
 देवपूर्वाः कव्यभुजो भूतिस्त्रजो भवन्ति ये ।
 भूतप्रेताऽसुररक्षउग्रपितृन् नमाम्यपि ॥ ६८ ॥

अग्निष्वात्ता बर्हिषद आज्यपाः सोमपास्तथा ।
 तेऽपि तृप्तिं प्रपद्यन्तां तर्पिताः श्रद्धया मया ॥ ६९ ॥
 प्राचीं रक्षन्त्वग्निष्वात्ता याम्यां बर्हिषदस्तथा ।
 प्रतीचीमाज्यपा रक्षन्त्वुदीचीं सोमपा मम ॥ ७० ॥
 रक्षोभूतपिशाचेभ्यो दुष्टाभिचारमन्त्रतः ।
 आसुरप्रेतदेहिभ्यो यमो रक्षतु मां सदा ॥ ७१ ॥
 एकत्रिंशत्पितृगणास्तुष्टा यच्छन्तु मे हितम् ।
 विश्वा विश्वभुजो धर्मा धन्याः शुभाननास्तथा ॥ ७२ ॥
 आराध्या भूतिदा भूतिकृतश्च भूतयो नव ।
 कल्याणाः कल्यताः कर्तारश्च कल्पत्वहेतवः ॥ ७३ ॥
 कल्यतराश्रयाश्चेति षट्पितृगणास्तथा ।
 वरा वरेण्या वरदाः पुष्टिदास्तुष्टिदास्तथा ॥ ७४ ॥
 धातारो विश्वपातारः सप्त पितृगणाश्च ते ।
 महान्तश्च महात्मानो महिताश्च महाबलाः ॥ ७५ ॥
 महिमावन्त इत्येते पञ्च पितृगणास्तथा ।
 सुखदा धनदाश्चापि धर्मदा भूतिदास्तथा ॥ ७६ ॥
 गणाश्चत्वार एवापि सर्वे तुष्यन्तु मेऽर्चिताः** ।
 एवं वै स्तुवतस्तस्य रुचेस्तु तेजसां चयः ॥ ७७ ॥
 समुत्थितः पुरतश्च तं तुष्टाव रुचिस्तदा ।
 अमूर्तानर्चितानत्र तेजोमयानुपस्थितान् ॥ ७८ ॥
 नमस्यामि ध्यानगम्यान् पितृस्तान् दिव्यविग्रहान् ।
 इन्द्रादीशान् दक्षमारीचर्षिनेतृन् नमामि च ॥ ७९ ॥
 मनुमुनीन्द्रचन्द्राऽर्केश्वरान् पितृन्नमामि च ।
 जलेवासान् ग्रहनक्षत्रेशान् वाय्वग्निपूजितान् ॥ ८० ॥
 नभःस्थान् भूस्वर्गवासान् नमस्यामि कृताञ्जलिः ।
 देवर्षिजनकांश्चाप्यक्षय्यदातृन् नमामि च ॥ ८१ ॥
 प्रजेशाय कश्यपाय सोमाय वरुणाय च ।

योगेश्वरेभ्यः सिद्धेभ्यः सद्भ्यो नमामि साञ्जलिः ॥ ८२ ॥

सप्तलोकगणेभ्यश्च स्वयम्भूपरमेष्ठिने ।

सोमध्रेभ्यश्च नमः सोमाय च नमो नमः ॥ ८३ ॥

अग्निरूपान् योगिनश्च नमस्याम्यध्वरस्थितान् ।

तेजःस्थान् सोमसूर्याग्निमूर्तीन्नमामि वै पितृन् ॥ ८४ ॥

ब्रह्मस्वरूपिणः सिद्धान् ब्रह्मचर्यपरायणान् ।

नमामि सत्यलोकस्थानीश्वरानावृतिस्थितान् ॥ ८५ ॥

वैराजान् वैष्णवान् भौमान् श्रीपुरस्थाः श्रीयोषितः ।

अव्याकृताऽमृतस्थाँश्च गोलोकस्थान् नमानि च ॥ ८६ ॥

वैकुण्ठस्थानक्षरस्थानवतारान् नमामि च ।

अवतारिणीश्च सर्वा मुक्तानिका नमामि च ॥ ८७ ॥

मुक्ताँश्च पार्षदान् सर्वानैश्वर्याणि नमामि च ।

अनादिश्रीकृष्णनारायणं श्रीवल्लभं प्रभुम् ॥ ८८ ॥

ब्रह्मप्रियाः समस्ताश्च मातृहृरिप्रियास्तथा ।

हेतीन् गुणान् विभूतींश्च नमामि प्रसीदन्तु मे ॥ ८९ ॥

इतिस्तुतास्ते पितरस्तेजसो निर्ययुः शुभाः ।

इति श्रीलक्ष्मीनारायणीयसंहितायाः द्वापरयुगसन्तानात्मकस्य तृतीयखण्डे
१५७-अध्यायान्तर्गतं रुचिकृतं पितृस्तोत्रं सम्पूर्णम् ।


लक्ष्मीनारायणीयसंहिता । खण्ड ३। अध्याय १५७/४४-८९ ॥

lakShmInArAyaNIyasaMhitA . khaNDa 3. adhyAya 157/44-89..

Proofread by PSA Easwaran

——
Ruchikritam Pitri Stotram

pdf was typeset on April 12, 2026

——

Please send corrections to sanskrit@cheerful.com

